

معاشی مسائل میں فقہائے کرام کے مسالک اور تکملہ فتح الملہم کا استدلالی منہج

ڈاکٹر ظل ہما*

The discipline of Hadith studies is one of the richest and exclusive discipline of knowledge as its branches extend to hundred. The religious scholars had written thousands monograph concerning Hadith interpretations. Many voluminous works appeared and existed and each of them is a commendable contribution to hadith explanations. One of the significant works on Hadith explanations is "Takmila Fath al Mulhim" that is the result of scholastic efforts of many years by Mufti Muhammad Taqi Usmani. This explanation of Hadith Book Muslim was originated and finished till the "section of Marriage" by Allama Shabbir Ahmad Usmani but he could not extend it to the last chapter due to his political engagements and later his demise closed the chapter. Molana Taqi Usmani Completed the remaining work in almost 19 years. The economic issues play key role in human life as personal survival and growth of each and every one is directly linked with financial status. The Holy Quran gives core principles for a prosperous society that is based on economic justice. The second basic source of sharia is hadith that also provides a complete model of pragmatic teachnigs for monetary dealings, Philanthropic activities and prohibited business. The Scholars of Hadith sciences have discussed all dimensions of socio economic issues in their books of hadith explanations. The famous scholar Mufti Muhammad Taqi Usmani in his marvelous book "Takmila Fath al Mulhim" has also discussed financial issues in detail. This article deals with his discussion probing his methodology of argumentation and preference.

دوسری صدی ہجری کے بعد حدیث کی باقاعدہ تدوین شروع ہوئی اور تیسری صدی ہجری میں ائمہ ستہ کی مشہور زمانہ تالیفات وجود میں آ گئیں۔ احادیث کی جمع و ترتیب اور تہذیب کا یہ سلسلہ چلتا رہا اور مختلف انداز سے محدثین احادیث کو ترتیب دینے کی خدمات سرانجام دیتے رہے لیکن اس میں جو تلقی بالقبول صحیحین کو حاصل ہوا اور ان کی صحت پر امت مسلمہ کا جو اجماع ہوا، یہ مقام عظیم کسی اور مجموعہ حدیث کو حاصل نہ ہو سکا۔ علمائے کرام اس بات پر متفق ہیں کہ صحیحین کی شروح میں سے ابن حجر عسقلانی (۸۵۲ھ) کی فتح الباری بدرالدین عینی (۸۵۵ھ) کی عمدۃ القاری علامہ ابو زکریا یحییٰ بن شرف النووی (۶۴۶ھ) کی صحیح مسلم بشرح النووی، علامہ شبیر احمد عثمانی (۱۳۶۹ھ) کی فتح الملہم اور جسٹس تقی عثمانی کی تکملہ فتح الملہم کو اہم اور نمایاں مقام حاصل ہے۔ مفتی تقی عثمانی صاحب کی شرح

* لیکچرر، شعبہ اسلامیات، لاہور کالج برائے خواتین یونیورسٹی، جھنگ
کیمپس، جھنگ۔

ہذا در اصل شبیر احمد عثمانی کی شرح فتح الملہم کا تکملہ ہے۔ یہ صحیح مسلم کی عظیم الشان شرح ہے۔ علامہ شبیر احمد عثمانی نے چودہویں صدی ہجری کے وسط میں صحیح مسلم کی شرح فتح الملہم لکھنے کا آغاز کیا۔ آپ نے یہ شرح کتاب النکاح تک تحریر فرمائی تھی کہ مسلمانوں کے لیے پاکستان کی شکل میں ایک ایسے خطہ کے حصول کی کاوشیں شروع ہو گئیں، جہاں مسلمان انگریزوں اور ہندوؤں کی غلامی سے نکل کر آزادی کی زندگی گزار سکیں۔ انگریزوں کی قوت اور ہندوؤں کی اکثریت سے مسلمانوں کے لیے ایک علیحدہ خطہ کا حصول ایک خواب کی حیثیت رکھتا تھا۔ حضرت علامہ شبیر احمد عثمانی اس خواب کی عملی تعبیر میں سرگرم ہوئے تو تصنیف و تالیف کا کام رک گیا اور کتاب النکاح سے آگے نہ بڑھ سکا۔ یہاں تک کہ ۱۳۶۹ھ بمطابق ۱۹۴۹ء کو آپ اپنے خالق حقیقی سے جاملے اور فتح الملہم کا یہ کام تشنہ تکمیل رہ گیا۔ تقریباً پچاس سال کا عرصہ اسی طرح گذر گیا، یہاں تک کہ شرح ہذا کی تکمیل کے لیے اللہ تعالیٰ نے حضرت مولانا محمد تقی عثمانی کو منتخب فرمایا۔ انہوں نے اپنے والد ماجد حضرت مفتی اعظم پاکستان مولانا مفتی محمد شفیع کے حکم پر ۲۵ جمادی الاول ۱۳۹۶ھ کو اس کام کا آغاز کیا اور تقریباً پونے انیس سال کی خاموش محنت کے نتیجہ میں اللہ تعالیٰ نے ۲۶ صفر ۱۴۱۵ھ کو مولانا محمد تقی عثمانی کے ہاتھوں سے فتح الملہم کی تکمیل فرمادی۔ محمد تقی عثمانی صاحب موجودہ دور کے عظیم محقق، مدبر، مفسر، محدث اور مفکر ہیں۔ موصوف کی اس شرح میں یک جا اتنا محدثانہ اور محققانہ مواد مل جاتا ہے کہ صرف اسی ایک تصنیف کو متعلقہ مباحث میں ایک کتب خانہ کے قائم مقام قرار دیا جا سکتا ہے۔ اس طرح یہ تصنیف اساتذہ حدیث اور طالبان علوم نبوت کے لیے ایک گراں قدر علمی تحفہ، مباحث، معلومات، فوائد و نکات اور نادر تحقیقات و تفتیحات کا ایسا خزانہ بن گئی ہے جو انہیں سینکڑوں کتابوں کی ورق گردانی سے محفوظ کر دیتی ہے۔ اسلام ایک مکمل ضابطہ حیات ہے۔ یہ انسانی زندگی کے معاشی و اقتصادی، سیاسی، تمدنی و معاشرتی اور انفرادی و اجتماعی تمام امور و مسائل کا احاطہ کئے ہوئے ہے۔ معاش کو انسانی زندگی میں ایک اہم مقام حاصل ہے۔ قرآن پاک میں معاشیات سے متعلق احکام بیان کئے گئے ہیں۔ محدثین نے ان کی اہمیت کے پیش نظر اپنی کتب احادیث میں معاشیات سے متعلق مختلف ابحاث مستقل کتب و ابواب (کتاب البیوع، کتاب المساقاة و المزارعة، کتاب الہبۃ، کتاب

الفرائض اور کتاب الوصیۃ و غیرہ) کی صورت میں درج کی ہیں۔ تقی عثمانی صاحب کے مکملہ فتح الملہم میں بھی مذکورہ امورِ معاشیہ سے متعلق کافی و شافی تفصیلات موجود ہیں۔

تکمملہ فتح الملہم کے بالاستیعاب مطالعہ سے یہ حقیقت آشکار ہوئی ہے کہ اقتصادی و معاشی مسائل کی تحقیق میں مفتی تقی عثمانی صاحب نے مختلف مناہج اختیار کئے ہیں۔ بعض مقامات پر موصوف نے جمہور علمائے کرام کی جانب سے احادیث صحیح مسلم کی تاویلات نقل کرتے ہوئے مسلک جمہور کی تائید کی ہے اور مسلک جمہور کو راجح قرار دیا ہے۔ بعض مسائل میں حنفی مسلک کی تائید اور امام ابوحنیفہؒ پر وارد اعتراضات کی تردید بھی کی ہے، مزید برآں حنفی ہونے کے باوجود بعض مسائل میں فریق مخالف کے مسلک کو بھی راجح قرار دیا ہے۔ ان تمام مناہج کی توضیح مع امثلہ مضمون ہذا میں پیش کی جا رہی ہے۔

اجتہاداتِ فقہائے جمہور کی تائید اور مولانا تقی عثمانی کا اسلوب

اگر کسی مسئلہ کے بارے میں فقہائے کرام کی آراء مختلف ہوں، تو مولانا تقی عثمانی صاحب نے تمام فقہائے کرام کی آراء مع دلائل نقل کی ہیں، نیز ان آراء کا ناقدانہ جائزہ پیش کرتے ہوئے معتدل انداز اور تفہیمانہ اسلوب سے بعض مسائل میں جمہور علمائے کرام کے مسلک کی تائید کی ہے۔ اس منہج کی مثال درج ذیل ہے:

مسئلۃ اجارۃ الارض

اجارۃ الارض کے بارے میں ائمہ کرام کی مختلف آراء ہیں۔ اس کی صورت یہ ہے کہ کوئی بندہ اپنی زمین کو سونے، چاندی، نقد کرنسی یا کپڑوں کے بدلے اجرت پر دے دے۔ ائمہ اربعہ اور جمہور فقہاء اس کے جواز پر متفق ہیں۔ محدث ربیعۃ الرائی نے اس کے جواز کو سونے اور چاندی پر منحصر کیا، ان کے ہاں اجارۃ الارض صرف نقدین (سونے اور چاندی) کے بدلے جائز ہو گا۔ امام مالکؒ کے نزدیک کھانے والی چیزوں کے علاوہ سونے، چاندی اور دیگر اشیاء کے بدلے بھی جائز ہے۔ امام ابوحنیفہؒ، شافعی، احمد، ابو یوسف، محمد رحمہم اللہ اور جمہور علمائے کرام کے ہاں سونے، چاندی، غلہ، کپڑے اور باقی تمام اشیاء کے ساتھ اس کو اجرت پر دینا جائز ہے، برابر ہے جو اس میں کاشتکاری کرتا ہے اس کی جنس میں سے ہو یا اس کے علاوہ ہو۔ (۱) جبکہ طاؤس، حسن بصری، ابن حزم، عطاء، عکرمہ، مجاہد، مسروق، شعبی، طاؤس، ابن سیرین اور قاسم بن محمد رحمہم اللہ کی رائے کے مطابق اجارۃ الارض مطلقاً حرام ہے۔ (۲)

ابن حزمؒ اور ان کے موافقین کی دلیل حدیث مبارکہ:
 عن جابر بن عبد الله قال: نهى رسول الله ﷺ عن كراء الأرض،
 وعن بيعها السنين، وعن بيع الثمر حتى يطيب. (۳)
 حضرت جابر بن عبد اللہ فرماتے ہیں کہ نبی ﷺ نے زمین کو
 کرایہ پر دینے سے منع فرمایا ہے اور کئی برس کے لیے بیع
 کرنے سے منع فرمایا ہے اور (درخت پر لگے ہوئے) پھل کو
 پکنے سے قبل فروخت کرنے سے منع فرمایا ہے۔
 ان علماء کے اس حدیث سے استدلال کرنے کی وجہ یہ ہے کہ
 نبی ﷺ نے کراء الارض سے مطلقاً منع فرمایا ہے اور کراء الارض کے
 لفظ کا اطلاق نہیں ہوتا، مگر اس کو نقود کے ساتھ یا کسی متعین چیز
 کے بدلے اجارہ پر دینا، جو اس کی پیداوار کے علاوہ ہو۔
 مفتی تقی عثمانی صاحب نے اس مسئلہ میں جمہور علمائے
 کرام کے درج ذیل دلائل نقل کیے ہیں:

- ۱۔ عن حنظلة بن قيس أنه سأل رافع بن خديج عن كراء الأرض،
 فقال: نهى رسول الله ﷺ عن كراء الأرض، قال: فقلت: أبالذهب
 والورق؟ فقال: أما بالذهب والورق فلا بأس به. (۴)
 حنظله بن قیس نے رافع بن خدیج سے کراء الارض کے متعلق
 پوچھا، انہوں نے فرمایا: نبی ﷺ نے کراء الارض سے منع
 فرمایا، میں نے پوچھا: کیا سونے اور چاندی کے بدلے؟ انہوں
 نے فرمایا: سونے اور چاندی کے بدلے ہو تو کوئی حرج نہیں۔
- ۲۔ عن حنظلة بن قيس: عن رافع بن خديج قال: حدثني عمي أنهم
 كانوا يكرون الأرض على عهد النبي ﷺ بما ينبت على الأرباع
 أو شبيئ يستثنيه صاحب الأرض، فنهى النبي ﷺ عن ذلك، فقلت
 لرافع، فكيف هي بالدينار والدرهم؟ فقال رافع: ليس بها بأس
 بالدينار والدرهم. (۵)

حنظله بن قیس سے روایت ہے: رافع بن خدیج بیان کرتے ہیں:
 میرے چچاؤں نے بیان کیا کہ وہ عہد نبوی ﷺ میں زمین کو (اس
 شرط پر) کرایہ پر دیتے تھے جو اس کے کناروں پر اگے گا یا
 ایسی چیز (کے بدلے) جسے زمین والا مستثنیٰ کر لیتا، پس
 نبی ﷺ نے اس سے منع فرمایا، میں نے رافع سے پوچھا، دینار
 و درہم کے بدلے ہو؟ تو رافع نے فرمایا: دینار و درہم کے بدلے
 کوئی حرج نہیں۔

- ۳۔ عن حنظلة قال: سألت رافع بن خديج عن كراء الأرض بالذهب
 والورق، فقال: لا بأس به، انما كان الناس يؤجرون على عهد
 النبي ﷺ على الماذينات وأقبال الجداول وأشياء من الزرع، فيهلك

هذا، ويسلم هذا، ويسلم هذا، ويهلك هذا، فلم يكن للناس كراء الا هذا، فلذلك زجر عنه، فأما شيء معلوم مضمون فلا بأس به. (٦)

حنظله سے مروی ہے، انہوں نے کہا: میں نے رافع بن خدیج سے سونے اور چاندی کے ساتھ کراء الارض کے بارے میں سوال کیا، انہوں نے فرمایا: اس میں کوئی حرج نہیں، لوگ نبی ﷺ کے عہد میں اجرت پر دیتے تھے کھیتوں کے کنارے اور جہاں سے کھار وغیرہ گذرتے تھے اور کچھ کھیتی (اپنے لیے متعین کر لیتے) پس ایک اس میں ہلاک ہو جاتا اور دوسرا بچ جاتا اور کبھی ایک بچ جاتا اور دوسرا ہلاک ہو جاتا، لوگوں کے لئے صرف یہی کرایہ ہوتا تھا، اسی لیے اس سے منع فرمایا اور اگر شے معلوم ہو اور اس کی ضمان بھی ہو تو اس میں کوئی حرج نہیں۔

٤- عن حنظلة أنه سمع رافع بن خديج يقول: كنا أكثر الأنصار حقلا، قال: كنا نكري الأرض على أن لنا هذه ولهم هذه، فرما أخرجت هذه ولم تخرج هذه، فنهانا عن ذلك، وأما الورق فلم ينهنا. (٧)

حنظله سے مروی ہے، انہوں نے رافع بن خدیج کو فرماتے ہوئے سنا: ہم اکثر انصاری لوگ کاشتکار تھے، ہم زمین کو (اس شرط پر) کرایے پر دیتے کہ ہمیں یہ اور انہیں یہ ملے گا، کبھی اس میں پیداوار ہوتی اور کبھی نہ ہوتی، پس ہمیں اس سے منع کر دیا گیا، جہاں تک پیسوں کے بدلے کا تعلق ہے تو اس سے منع نہیں فرمایا۔

٥- ابو داؤد نے سعد بن ابی وقاص سے روایت کیا ہے۔ انہوں نے فرمایا: كنا نكري الأرض بما على السواقي من الزرع وما سعد بالماء منها، فنهانا رسول الله ﷺ عن ذلك، وأمرنا أن نكريها بذهب أوفضة. (٨)

ہم زمین کرایے پر دیتے تھے اس (بنیاد یا شرط) پر جو کھیتی کے کناروں پر ہوتی اور جہاں پانی وافر ہوتا، نبی ﷺ نے ہمیں اس سے منع فرمایا اور ہمیں حکم دیا کہ ہم زمین کو سونے اور چاندی کے بدلے کرایے پر دیا کریں۔

٦- عن عبدالله بن السائب قال: دخلنا على عبد الله بن معقل فسألناه عن المزارعة، فقال: زعم ثابت أن رسول الله ﷺ نهى عن المزارعة، وأمر بالمؤاجرة، وقال: لا بأس بها. (٩)

عبدالله بن سائب سے روایت ہے، انہوں نے فرمایا: ہم معقل بن عبدالله کے پاس گئے اور ان سے مزارعت کے بارے میں پوچھا، انہوں نے فرمایا: ثابت کا خیال یہ ہے کہ نبی ﷺ نے

مزارعت سے منع فرمایا اور اجرت کا حکم دیا اور فرمایا: اس میں حرج نہیں۔

۷۔ عن ابن عباس قال: كنا نكري أرض رسول الله ﷺ، ونشترط أن لا نعرها بعة الناس۔ (۱۰)

ابن عباس سے مروی ہے، انہوں نے فرمایا: ہم نبی ﷺ کی زمین کو کرایے پر دیتے تھے اور ہم شرط لگاتے تھے کہ ہم اس طریقے سے کرایے پر نہ لیں گے، جس طرح لوگ لیتے تھے۔ موصوف نے ان احادیث سے استدلال کے ساتھ جمہور علمائے کرام کے مسلک کی تائید کرتے ہوئے بیان کیا:

فهذه الأحاديث مفسرة لأحاديث النهي عن كراء الأرض، يتبين منها أن الذي نهى عنه من كراء الأرض هو شكل مخصوص منه، كان يطلق عليه اسم كراء الأرض في ذلك الزمان، وهو ما بيناه في الصورة الأولى من صور اشتراك صاحب الأرض والعامل فانهم كانوا يعينون أرضا مخصوصة ويشترطون ما خرج من تلك الأرض بخصوصها، وذلك باطل بالاجماع --- فأما كراء الأرض بالذهب والفضة فلم ينه عنه رسول الله صلى الله عليه وسلم۔ (۱۱)

پس یہ احادیث کراء الارض سے ممانعت والی احادیث کی تفسیر کرتی ہیں، ان سے واضح ہو رہا ہے کہ زمین کو کرایہ پر دینے کی جن صورتوں سے نبی ﷺ نے منع فرمایا، وہ خاص صورت تھی، اس پر اس زمانہ میں کراء الارض کے نام کا اطلاق ہوتا تھا اور وہ صورت تھی زمین والے اور عامل کا اشتراک، وہ مخصوص زمین متعین کر لیتے اور شرط لگاتے جو اس زمین میں خاص طور پر پیداوار آئے اور اسی لیے یہ اجماعی طور پر باطل ہے۔۔۔ جہاں تک سونے اور چاندی کے بدلے زمینوں کو کرایے پر دینا ہے، تو نبی ﷺ نے اس سے منع نہیں فرمایا۔

اخیر میں موصوف نے مزید بیان کیا:

وبالجملة، فجواز كراء الأرض بالنقود ثابت بالروايات الصريحة الصحيحة، وما ورد مما يخالفه ضعيف أو مؤول، ولذلك أطبق الجماهير من الفقهاء على جوازه، حتى جعله ابن قدامة في المغنى اجماعا، فكاد قول ابن حزم أن يكون خارقا للاجماع۔ (۱۲)

خلاصہ یہ ہے کہ نقود کے ساتھ زمین کو کرایہ پر لینا احادیث صحیحہ سے ثابت ہے اور جو اس کے مخالف روایات ہیں وہ ضعیف یا مؤول ہیں اور اسی لیے جمہور فقہاء کا اس کے جواز پر اتفاق ہے، حتیٰ کہ ابن قدامہ نے المغنی میں اسے اجماع کہا ہے، قریب ہے کہ ابن حزم کا قول اجماع کے خلاف ہو۔

اس منہج کی مزید امثلہ بیع المزایده (۱۳) ، پیداوار کے غیر معین حصہ کے بدلے مزارعت کرنا (۱۴) اور پڑوسی کی دیوار میں شہتیر رکھنے (۱۵) کے مسئلہ کے تحت بھی دیکھی جا سکتی ہیں۔

احناف کے دفاع میں نظائر

امورِ معاشیہ سے متعلق بعض اختلافی مسائل میں صاحبِ تکملہ مسلکِ حنفی کی تائید کرتے ہیں۔ اس اسلوب کی مثال ذیل میں پیش کی جا رہی ہے۔

کتوں کی بیع کے جواز و عدم جواز کا مسئلہ

کتوں کی بیع کے جواز و عدم جواز کے مسئلہ میں ائمہ کی آراء مختلف ہیں۔ فقہاء کی ایک جماعت مطلقاً کتے کی بیع کی حرمت کی قائل ہے، خواہ کتا سدھایا ہوا ہو یا اس کے علاوہ ہو، اس کو رکھنا یا پالنا جائز ہو یا نہ ہو۔ اس جماعت میں امام شافعی، احمد، حسن، محمد بن سیرین، عبد الرحمن بن ابی لیلیٰ، حکم، حماد بن ابی سلیمان، ربیعہ، اوزاعی، اسحاق، ابو ثور، ابن منذر رحمہم اللہ اور اہلِ ظاہر شامل ہیں (۱۶) اور امام مالک سے بھی یہی بات ایک قول میں مروی ہے۔ مالکیہ کے ہاں جس کتے کے رکھنے کی اجازت ہے، اس کی بیع جائز ہے اور جس کتے کو رکھنا جائز نہیں، اس کی بیع جائز نہیں۔ (۱۷) کتوں کی بیع کی ممانعت کے جواز کے قائلین نے حدیثِ مبارکہ: عن ابي مسعود الأنصاري: أن رسول الله ﷺ نهى عن ثمن الكلب، ومهر البغي، وحلوان الكاهن۔ (۱۸)

سے استدلال کیا ہے، کیونکہ یہ ہر کتے کے ثمن کی حرمت میں عام ہے، جبکہ امام ابو حنیفہ، عطاء بن ابی رباح، ابراہیم نخعی، ابویوسف، محمد، ابن کنانہ اور سحنون رحمہم اللہ تعالیٰ کی رائے یہ ہے کہ جن کتوں سے نفع اٹھایا جاتا ہے، ان کا بیچنا جائز ہے اور ان کے ثمن مباح ہیں۔ (۱۹)

اسی طرح متاخرین میں سے بعض حنابلہ نے شکاری کتے کی بیع کو جائز قرار دیا۔ (۲۰) مفتی تقی عثمانی صاحب نے احناف کی تائید درج ذیل دلائلِ نقلیہ سے کی ہے:

۱۔ جابر بن عبداللہ سے مروی ہے :

أن النبي صلى الله عليه وسلم نهى عن ثمن الكلب والسنور، الا كلب صيد۔ (۲۱)

نبی ﷺ نے کتے اور بلیوں کی بیع سے منع فرمایا، سوائے شکاری کتے کے۔

- ۲۔ ابو ہریرہؓ سے مروی ہے:
- نہی عن ثمن الكلب إلا كلب الصيد۔ (۲۲)
- کتے کے ثمن سے منع کیا سوائے شکاری کتے کے۔
- ۳۔ ابن عباسؓ سے مروی ہے۔ انہوں نے فرمایا:
- رخص رسول الله صلى الله عليه وسلم في ثمن كلب الصيد۔ (۲۳)
- نبی ﷺ نے شکاری کتے کے ثمن میں رخصت دی ہے۔
- ۴۔ امام طحاوی نے عطاء سے نقل کیا ہے، انہوں نے فرمایا:
- لا بأس بثمان الكلب السلوقی۔ (۲۴)
- سلوقی کتے (يمن کا ایک علاقہ) کے پیسے لینے میں کوئی حرج نہیں۔
- ۵۔ طحاوی اور بیہقی نے عمرو بن شعيب سے، انہوں نے اپنے باپ سے، انہوں نے اپنے دادا عبداللہ بن عمروؓ سے روایت کیا:
- أنه قضی فی كلب صید قتلہ رجل بأربعین درهما، وقضی فی كلب ماشیة بکیش۔ (۲۵)
- انہوں نے شکاری کتے کے بارے میں چالیس درہم کا فیصلہ کیا، جس کو ایک بندے نے قتل کیا اور ایسے ہی انہوں نے رکھوالی والے کتے کے بارے میں ایک مینڈھے کا فیصلہ کیا۔
- ۶۔ امام بیہقی نے نقل کیا ہے:
- أن عثمان رضی الله عنه أغرم رجلا ثمن كلب قتلہ: عشرين بعیرا۔ (۲۶)
- حضرت عثمانؓ نے ایک بندے پر کتے کی قیمت کے بدلے بیس اونٹ کا جرمانہ عائد کیا، جس (کتے) کو اس نے قتل کیا تھا۔
- ۷۔ علامہ ابن شہاب زہری سے منقول ہے انہوں نے فرمایا:
- إذا قتل الكلب المعلم فانه یقوم قیمته، فیغرمه الذی قتلہ۔ (۲۷)
- جب سکھایا ہوا کتا مارا جائے اس کی قیمت لگائی جائے گی، جتنی قیمت ہو گی، قاتل دے گا۔
- مفتی تقی عثمانی صاحب نے مذکورہ تمام روایات کی اسانید کے حوالے سے کلام نقل کرنے کے بعد بیان کیا:
- فهذه لأدلة بأجمعها تدل علی جواز بیع الكلاب التي جاز الا انتفاع بها۔ (۲۸)
- پس یہ سارے دلائل ان کتوں کی بیع کے جواز پر دلالت کرتے ہیں، جن سے نفع لینا جائز ہے۔
- بعد ازاں صاحبِ تکملہ نے کتوں کی بیع کی ممانعت سے متعلق احادیث کی تاویلات کرتے ہوئے حنفی مسلک کی تائید یوں کی:

وأما حديث الباب، وسائر الأحاديث التي ورد فيها النهي عن ثمنها مطلقاً، فقد حملها الإمام محمد رحمه الله في الحجة على النسخ، (٢٩) وقال: فكان تحريم بيعها عندنا حين أمر بقتلها واخراجها، فلما نهى عن ذلك رسول الله ﷺ نسخ تحريم بيعها. ومما يدل على هذا أن الحديث منسوخ، أنه جاء في الحديث أن من السحت ثمن الكلب، وأجر الحجام، ثم رخص في أجر الحجام، فكذلك رخص عندنا في بيع الكلب النافع حين نهى عن قتلها.

فان قيل: ان النسخ لا يثبت الا بعد علم التاريخ، قلنا: ان الأحكام في حق الكلاب قد انتقلت من التشديد الى التخفيف... وقد ثبت أحاديث الرخصة... فالظاهر كونها متأخرة، ولأن الصحابة والتابعين الذين رووا أحاديث النهي قد عملوا بأحاديث الرخصة، وهذا من أقوى الأدلة على النسخ.

وقد أجاب بعض الحنفية عن حديث الباب بأن النهي عن ثمن الكلب ليس للتحريم، بل هو لإظهار الدناءة فيه، والدليل عليه أنه مقرون بالنهي عن كسب الحجام في بعض الروايات، وعن ثمن الهر في بعضها ولا يقول بحرمتها أحد من الأئمة الأربعة. (٣٠)

جہاں تک حدیثِ باب (صحیح مسلم کی مذکور حدیث) اور ان تمام احادیث کا تعلق ہے جو کتے کے ثمن سے مطلقاً نہی سے متعلق ہیں۔ امام محمد نے انہیں نسخ پر محمول کیا ہے اور فرمایا: ہمارے نزدیک ان کے بیچنے کی حرمت اس وقت تھی جب ان کو قتل کرنے اور نکالنے کا حکم تھا، جب اس کی ممانعت ہو گئی تو ان کی بیع کی حرمت بھی منسوخ ہو گئی۔ جس سے تمہیں پتہ چلے گا کہ یہ حدیث منسوخ ہے، (وہ یہ ہے) حدیث میں آیا ہے کہ کتے کی قیمت اور حجام کی اجرت حرام ہے، پھر آپ ﷺ نے حجام کی اجرت میں رخصت دے دی، اسی طرح ہمارے نزدیک نافع کتے کی بیع میں بھی رخصت دے دی، جب آپ ﷺ نے ان کے قتل کرنے سے منع کر دیا۔

اگر یہ اعتراض کیا جائے کہ نسخ تاریخ کے علم کے بعد ہی ثابت ہوتا ہے، ہم کہتے ہیں کہ کتے کے حق میں احکام شدت سے آسانی کی طرف منتقل ہوئے... اور احادیثِ رخصت ثابت ہو چکی ہیں... ظاہر ہے کہ یہ رخصت متاخرہ ہے، صحابہ اور تابعین جنہوں نے احادیثِ نہی کو روایت کیا، انہوں نے خود رخصت کی احادیث پر عمل کیا ہے اور یہ نسخ کی بڑی قوی دلیل میں سے ہے۔

اور بعض احناف نے حدیثِ باب کا یہ جواب دیا ہے کہ کتے کی قیمت کی ممانعت حرمت کے لیے نہیں ہے، بلکہ اس کے گھٹیا ہونے کے اظہار کے لیے ہے اور اس پر دلیل یہ ہے کہ اسے بعض روایات میں حجام کی اجرت اور بعض میں بلی کے ثمن کی نہی کے ساتھ ملایا گیا ہے، حالانکہ ائمہ اربعہ میں سے کوئی بھی ان دونوں کی حرمت کا قائل نہیں۔

مسئلہ بیع الصکاک (۳۱)، خیار الشرط، (۳۲) بیع التعاطی (۳۳)، تفسیر بد والصلاح (۳۴)، بیع القلادۃ فیہا حرزو ذہب (نگ اور سونا لگے ہار کی بیع) (۳۵)، جواز اقتراض الحیوان (۳۶) اور مسئلہ الشفعة للجار (۳۷) میں اسی منہج کے نظائر ملتے ہیں، نیز عرایا کی متعدد تفاسیر کے تذکرہ کے بعد موصوف نے امام ابو حنیفہ کی رائے کی تائید میں دلائل نقل کئے ہیں۔ (۳۸)

مسئلہ احناف کو غیر راجح قرار دینے کے نظائر

تکملہ فتح الملہم کی فقہی اباحت کے بالاستیعاب مطالعہ سے یہ حقیقت آشکار ہوئی ہے کہ مفتی تقی عثمانی صاحب مذہبی تعصب کے غلو سے بڑی حد تک آزاد ہیں۔ مذاہب اربعہ کے اقوال کو امانت کے ساتھ نقل کرنے میں بڑے حریص ہیں، مکمل انصاف کے ساتھ ان کے دلائل پیش کرتے ہیں اور کسی معین مذہب کے لیے تعصب اور ہٹ دھرمی سے بچتے ہوئے اس مسلک کو ترجیح دیتے ہیں، جو دلیل سے ثابت ہو۔ گویا مفتی تقی عثمانی صاحب نے اپنی اس تحقیقی کاوش میں غیر جانبدارانہ رویہ اختیار کیا ہے اور اگر کہیں حنفی مسلک میں کوئی کمزوری پائی گئی، تو کھلے دل سے اس کا اعتراف کیا ہے۔ اس منہج کے چند نظائر ملاحظہ کیجئے۔

مسئلہ ثبوت خیار المجلس للمتبايعين (متبايعين کے لیے خیار مجلس کے ثبوت کا مسئلہ)

بائع اور مشتری کے لیے خیارِ مجلس کے حوالہ سے ائمہ کرام کی آراء اختلافی ہیں۔ حدیثِ مبارکہ:

عن ابن عمر: أن رسول الله ﷺ قال: البيعان كل واحد منهما بالخيار على صاحبه مالم يتفرقا الا بيع الخيار۔ (۳۹)

ابن عمر سے مروی ہے کہ رسول ﷺ نے فرمایا: بائع اور مشتری دونوں میں سے ہر ایک کو اختیار ہے جب تک دونوں جدا نہ ہو جائیں سوائے بیعِ خیار کے۔

سے استدلال کرنے کے ساتھ امام شافعیؒ اور امام احمدؒ خیارِ مجلس کے قائل ہیں۔ ان کے نزدیک حدیث میں جدا ہونے سے مراد تفرق بالا بدان ہے اور ان کے ہاں محض ایجاب و قبول سے بیع لازم نہ

ہو گی، بلکہ متبایعین میں سے ہر ایک کے لیے فسخ بیع کا اختیار ثابت ہو گا، حتیٰ کہ مجلس بیع ختم ہو جائے اور وہ جسمانی طور پر جدا ہو جائیں، پس جب وہ جدا ہو جائیں گے، خیاری مجلس ساقط ہو جائے گا اور بیع لازم ہو جائے گی۔ سعید بن المسیب، زہری، عطاء، طاؤس، شریح، شعبی، اوزاعی، ابن ابی ذئب، سفیان بن عیینہ، ابن ابی ملیکہ، حسن بصری، ہشام بن یوسف، اسحاق بن راہویہ، ابی ثور، ابی عبید، محمد بن جریر طبری رحمہم اللہ اور اہل ظاہر کی بھی یہی رائے ہے۔ (۴۰) جبکہ فقہائے احناف و مالکیہ خیاری مجلس کے قائل نہیں، ان کے ہاں بیع ایجاب و قبول کے ساتھ مکمل ہو جاتی ہے اور متبایعین میں سے کسی ایک کے لیے اس کے بعد خیاری باقی نہیں رہتا، سوائے شرط یاروئیت یا عیب کے (ان صورتوں میں فسخ بیع کا اعتبار رہے گا)۔ اس رائے کے قائلین میں سے امام ابوحنیفہ، محمد، ابویوسف، مالک بن انس، سفیان ثوری، ابراہیم النخعی اور ربیعۃ الرأی رحمہم اللہ ہیں۔ (۴۱)

مصنف موصوف نے اس مسئلہ میں احناف و مالکیہ کے دلائل نقلیہ مع وجوہ استدلال نقل کیے ہیں۔ (۴۲) جن سے واضح ہوتا ہے کہ بیع باہمی رضامندی سے ایجاب و قبول کے ساتھ پوری ہو جاتی ہے اور فریقین میں سے کسی کے لیے جائز نہیں کہ وہ دوسرے کی رضامندی کے بغیر اس عقد کو فسخ کرنے کا ارادہ کرے۔ بعد ازاں تقی صاحب نے احناف کی تائید میں خیاری مجلس کے قائلین کی استدلال کردہ روایت کی احناف کی جانب سے تاویلات نقل کی ہیں۔ (۴۳) ان تاویلات کا لب لباب یہ ہے کہ حدیث میں تفرق سے مراد تفرق بالقول ہے، تفرق بالابدان نہیں اور اس حدیث کا تعلق خیاری قبول سے ہے خیاری مجلس سے نہیں۔

احناف کی جانب سے بیان کردہ دلائل و تاویلات پر عدم اطمینان کا اظہار کرتے ہوئے اور خیاری مجلس کے قائلین کی رائے کو اولیٰ قرار دیتے ہوئے مولانا تقی عثمانی صاحب نے بیان کیا:

لخصت للطالبین ہنا أقوى ما قيل في دلائل الحنفية في هذه المسئلة، ولكن الحقيقة أن قلبی لا ينشرح لما قاله الحنفية في الاعتذار عن حدیث الباب، ففي جميع دلائلهم و تاویلاتهم عندي نظر، لأن ابن عمر رضي الله تعالى عنهما (۴۴) فهم من هذا الحديث التفرق بالأبدان وأن موضوعه ثبوت خيار المجلس۔ (۴۵)

میں نے یہاں اس مسئلہ کے بارے میں احناف کے مضبوط ترین دلائل کا خلاصہ طلباء کے لیے پیش کر دیا ہے اور لیکن حقیقت یہ ہے کہ احناف نے حدیثِ باب (قائلین خیاری مجلس کی استدلال کردہ روایت) کے عذر میں جو کچھ کہا اس سے میرے دل کو

شرح صدر نہیں ہوئی، ان تمام دلائل اور تاویلات پر میرے نزدیک اعتراض ہے، اس لیے کہ ابن عمر نے اس حدیث سے تفرق بالا بدان سمجھا اور ان کے نزدیک اس حدیث کا موضوع خیارِ مجلس کا ثبوت ہے۔

بعد ازاں مفتی تقی عثمانی صاحب نے ایسی احادیثِ مبارکہ نقل کیں، جن سے معلوم ہوتا ہے کہ صحابہ کرام کے نزدیک حدیث میں تفرق سے مراد تفرق بالابدان ہے، نیز حدیثِ مبارکہ خیارِ مجلس کے ثبوت سے متعلق ہے۔ (۴۶) اخیر میں صاحبِ تکملہ نے قائلینِ خیارِ مجلس کی رائے کو اولیٰ قرار دیتے ہوئے بیان کیا:

فظهر أن الصحابة رضی الله عنهم فهموا من الحديث ثبوت خیار المجلس على اختلاف بينهم في تفسير المجلس، وما فهم الصحابة من الحديث أولى بالقبول۔ (۴۷)

پس ظاہر ہوا کہ صحابہ نے اس حدیث سے مراد خیارِ مجلس کا ثبوت سمجھا، اگرچہ ان کے درمیان مجلس کی تفسیر میں اختلاف ہے اور صحابہ کرام حدیث سے جو سمجھے، وہ قبول کے اعتبار سے اولیٰ ہے۔

ربا الفضل میں حرمت کی علت کا مسئلہ

ربا الفضل میں حرمت کی علت کے بارے میں ائمہ کی آراء اختلافی ہیں۔ مفتی تقی عثمانی صاحب نے احناف کی تائید میں دلائل نقلیہ و عقلیہ نقل کرنے کے بعد مالکیہ کی رائے کو راجح اور احناف کی رائے کا مبنی بر احتیاط ہونا ذکر کیا اور اخیر میں عصرِ حاضر کے تناظر میں عمل کے لحاظ سے مالکی مسلک کو اولیٰ قرار دیا ہے۔ (۴۸)

فقہائے احناف کی اختلافی آراء میں مفتی بہ اور راجح قول

اگر کسی مسئلہ کے بارے میں حنفی مسلک کے علمائے کرام کی آراء مختلف ہوں، تو مفتی تقی عثمانی صاحب نے ان اختلافی آراء میں سے مفتی بہ و مختار قول اور ترجیحی رائے کے ذکر کا اہتمام بھی کیا ہے۔ اس اسلوب کے چند نظائر ملاحظہ کیجئے۔

خمر کی تعریف کے بارے میں مفتی بہ قول

شراب کی خرید و فروخت تمام فقہائے کرام کے نزدیک حرام ہے، البتہ خمر کی تعریف کے بارے میں امام ابو حنیفہ اور صاحبین رحمہم اللہ کے مابین اختلاف پایا جاتا ہے۔ امام ابو حنیفہ کے نزدیک خمر کی تعریف یہ ہے:

انگوروں کا کچا پانی، جب وہ گاڑھا ہو جائے اور جوش مارنے لگے۔ (۴۹)

امام ابو حنیفہ کے نزدیک اس کو بیچنا مطلقاً حرام ہے اور جہاں تک دیگر حرام مشروبات یا نشہ آور اشیاء کا تعلق ہے، تو ان کی بیع امام اعظم کے ہاں باوجود مکروہ ہونے کے منعقد ہو جاتی ہے، اس لیے کہ حدیث میں خمر کی بیع سے منع کیا گیا ہے اور خمر کے نام کا اطلاق صرف انگوروں کے کچے پانی پر ہوتا ہے۔ اس کے علاوہ باقی شرابوں میں ان کا قیمت والا ہونا اپنی اصل پر باقی رہے گا، جبکہ صاحبین رحمہما اللہ کے نزدیک انگوروں، کھجوروں اور کشمش کے رس کو پکا کر حاصل کردہ جوس بھی خمر کے حکم میں ہے اور ان سب کی بیع حرام ہے۔ (۵۰)

مولانا تقی عثمانی صاحب نے امام ابو حنیفہ اور صاحبین رحمہم اللہ کی اختلافی آراء نقل کرنے کے بعد امام ابو حنیفہ کے قول کو مفتی بہ قرار دیتے ہوئے بیان کیا:

وحاصل ذلك أن البيع باطل على القول المختار عند الحنفية في الخمر، يعنى النأى من ماء العنب فقط، وبيع الأشربة المحرمة أو المسكرة منعقد عندهم مع الكراهة. (۵۱)

احناف کے قول مختار کے مطابق خمر، یعنی صرف انگوروں کے کچے پانی کی بیع حرام ہو گی اور دوسری حرام یا نشہ آور چیزوں کی بیع ان کے ہاں کراہت کے ساتھ منعقد ہو جائے گی۔

معینہ فلوس (سونے اور چاندی کے علاوہ دیگر دھاتوں سے بنے سکے) کو تفاضل کے ساتھ بیچنے کا مسئلہ

ایک متعین سکے کو دوسرے دو متعین سکوں کے بدلے بیچنے کے بارے میں فقہ حنفی کے علمائے کرام کی آراء اختلافی ہیں۔ امام محمد کے نزدیک یہ بیع ناجائز ہے، ان کے ہاں سکے متعین کرنے سے بھی متعین نہیں ہوتے، کیونکہ یہ ٹمن ہیں اور ٹمن متعین نہیں ہوتے اور معاملہ کرنے والوں کے لیے جائز نہیں ہے کہ وہ ان کی ٹمنیت کو باطل کر دیں، کیونکہ ان کا ٹمن ہونا سب کی اصطلاح سے ثابت ہو چکا ہے اور بعض کی اصطلاح سے یہ ساقط نہیں ہو سکتا۔ جبکہ شیخین رحمہما اللہ کے نزدیک معینہ فلوس کو تفاضل کے ساتھ بیچنا جائز ہے، وہ کہتے ہیں کہ فلوس اصل میں سامان تھے اور وہ متعاقدین کی اصطلاح سے ٹمن ہیں۔ اگر وہ ٹمنیت کے ابطال پر اور اصل کی طرف لوٹنے میں اصطلاح قائم کر لیں، تو ان کے لیے اختیار

ہے۔ اس وقت یہ سکے عددی سامان بن جائیں گے اور ان میں اضافہ جائز ہو گا، جیسا کہ تمام عددی اشیاء میں ہوتا ہے۔ (۵۲)
مفتی تقی عثمانی صاحب نے ان اختلافی آراء کے اندراج کے بعد عصر حاضر کے تناظر میں امام محمدؒ کے قول کو زیادہ قابل عمل اور راجح قرار دیتے ہوئے بیان کیا:

والذی ینظر لهذا العبد الضعیف۔ عفا اللہ عنہ۔ أن قول محمد رحمہ اللہ أولى بالأخذ فی زماننا، فانہ قد نفذت الیوم دراهم أودنانیر مضروبة بالفضة أو الذهب، وصارت الفلوس بمنزلتها فی کل شیئی، فلو أبیح التفاضل فیها۔ ولو بتعینها۔ لا نفتح باب الربا بمصراعیه لكل من هب ودب، فینبغی أن یختار قول محمد رحمہ اللہ۔ (۵۳)

اور میرے سامنے یہ ظاہر ہوا ہے کہ ہمارے زمانہ میں امام محمدؒ کا قول زیادہ قابل عمل ہے، آج کل درہم یا دینار ختم ہو چکے ہیں، جو سونے یا چاندی کے بنائے جاتے تھے اور یہ سکے ہی ہر چیز میں ان کی جگہ پر آچکے ہیں اگر ان کے اندر اضافہ کو جائز کہہ دیا جائے۔ اگرچہ متعین کر کے ہی ہو۔ تو ربوا کا دروازہ ہر اس شخص کے لیے، جو تیز چلنے والا ہے اور جو آہستہ چلنے والا ہے، کھل جائے گا۔ پس مناسب ہے کہ امام محمدؒ کے قول کو اختیار کیا جائے۔

مزید فرماتے ہیں:

ثم ان قول محمد رحمہ اللہ یبدو راجحاً من حیث الدلیل ایضاً، لأن ابطال ثمنیة الفلوس لا یتصور له مقصود صحیح، فقلما یوجد من یطمع فی خصوص مادة الفلوس من حیث کونها قطعاً صفر أو حدید۔ وانما یرغب فیها من حیث ثمنیتها، فلو تصالحا علی ابطال ثمنیتها، لا یکون ذلك الا حيلة مصطنعة لتحلیل التفاضل، ومثل ذلك لا یقبله الشرع۔ نعم یمکن أن یتصور قول الشیخین فی الفلوس التي یقصد اقتناؤها من حیث موادها وصنعتها، ولا یقصد التبادل بها، كما هو معتاد عند بعض الناس فی عصرنا من اقتناء عملات شتی البلاد، وشتی الأنواع، لتکون ذکری تاریخیة، ففی مثل هذه الفلوس یمکن أن یتصور ما قاله الشیخان رحمهما اللہ، ویبدو أن فی التفاضل فی مثل هذه الفلوس سعة علی قول الشیخین، وأما الفلوس التي یقصد بها التبادل، دون خصوص المادة، فلا ینبغی المساهلة فی أمرها، فانها من أقوى الذرائع الی الربا، فلا بد من سدها۔ (۵۴)

امام محمدؒ کا قول دلیل کے اعتبار سے بھی راجح ہے، کیونکہ فلوس کی ثمنیت کے باطل ہونے کا کوئی خاص صحیح مقصود و متصور

نہیں ہوتا، بہت کم ایسا بندہ ملے گا، جو فلوس کے مادہ میں خاص طور پر طمع کرے گا۔ اس لیے کہ وہ پینل یا لوہے کے ٹکڑے ہیں۔ ان میں ان کے ثمن ہونے کی وجہ سے رغبت کی جاتی ہے، اگر ان کی قیمت کے باطل ہونے پر دو بندے صلح کر لیتے ہیں، تو یہ محض تفاضل کو حلال کرنے کے لیے خود ساختہ حیلہ ہو گا اور شریعت ایسے حیلے کو قبول نہیں کرتی۔ ہاں ممکن ہے کہ ان سکوں میں شیخین کے قول کا تصور کر لیا جائے، جنہیں مادہ اور صنعت کے اعتبار سے جمع کرنے کا ارادہ کیا جاتا ہے اور ان میں تبادلہ کا ارادہ نہیں کیا جاتا، جیسا کہ ہمارے زمانے میں بعض لوگوں کی عادت ہے کہ وہ مختلف ملکوں اور قسموں کے سکے جمع کرتے ہیں، تاکہ تاریخی یادگار ان کے پاس ہو۔ ممکن ہے کہ اس قسم کے لوگوں میں وہ بات تصور کر لی جائے، جو شیخین نے کہی اور ظاہر ہے کہ اس قسم کے سکوں میں تفاضل کی گنجائش ہے اور جہاں تک ان سکوں کا تعلق ہے جن سے تبادلہ کا ارادہ ہوتا ہے، خاص مادے کا ارادہ نہیں ہوتا، ان کے معاملے میں سہولت دینا مناسب نہیں، یہ سود کا بہت بڑا ذریعہ ہو گا، اس کو بند کرنا ضروری ہے۔

امام ابو حنیفہؒ کی طرف منسوب غلط آراء کی تصریح و تردید

بعض متقدمین شارحین اور فقہائے کرام نے امام اعظمؒ اور ان کے ساتھی امام محمدؒ کی طرف غلط آراء منسوب کی ہیں۔ مصنف موصوف نے ان آراء کی حقیقت بیان کرتے ہوئے مخالفین کے اعتراضات کی تردید کی ہے۔ جیسا کہ ذیل کی امثلہ سے واضح ہو گا۔

تلقى البیوع کے جواز میں امام ابو حنیفہؒ کی رائے کی حقیقت

تلقى البیوع کی کراہت اور عدم جواز میں تمام فقہائے کرام متفق ہیں، البتہ احناف دھوکے کی عدم موجودگی (مال لانے والے پر قیمت کا دھوکہ نہ ہو اور نہ ہی شہر والوں کا نقصان ہو) میں اس بیع کے جواز کے قائل ہیں، لیکن ابن قدامہ نے ابو حنیفہؒ کی طرف تلقی کے جواز کی مطلقاً نسبت کی ہے۔ (۵۵) اس ضمن میں صاحبِ تکملہ نے یوں ذکر کیا: وقد تسامح ابن قدامة في المغنى حيث نسب اليه جواز التلقى مطلقاً، فان كتب الحنفية مشحونة بكرامة تلقى الجلب۔ (۵۶)

ابن قدامہ نے المغنی میں تسامح کیا ہے، جب انہوں نے ابو حنیفہ کی طرف تلقی کے جواز کی مطلقاً نسبت کر دی، کتب حنیفہ تلقی الجلب کی کراہت سے بھری پڑی ہیں۔
موصوف نے امام اعظم کی طرف منسوب اس غلط رائے کی تردید میں بیان کیا:

أن النهی عند الحنفیة معلول بعلت، وهی الضرر أو التلبیس، فمتی وجدت العلة تحقق النهی والا فلا، وهذا كما حکى ابن قدامة فی المغنی عن بعض الشافعیة (۵۷) والأبی فی شرح مسلم (۵۸) عن بعض المالکیة أن الرجل اذا خرج من بلده لا لقصد التلقی، ثم وجد قافلة فاشترى منها فانه يجوز، مع أن ظاهر لفظ النهی يشمل هذه الصورة ایضاً، وكما أن ظاهر النهی عن الاحتکار مطلق فی الحدیث، ولكن الفقهاء قد قیدوه بشروط --- فلیس من الانصاف تفویق السهام الی الامام أبی حنیفة رحمه الله فی أنه لم یعمل بعموم النهی عن التلقی۔ (۵۹)

احناف کے ہاں نہی علت کے ساتھ معلول ہے اور وہ (علت) نقصان یا دھوکہ ہے، جب یہ علت موجود ہو گی، تو نہی ثابت ہو گی وگرنہ نہیں اور یہ ایسے ہے جیسے ابن قدامہ نے المغنی میں اور الأبی نے شرح مسلم میں بعض مالکیہ سے حکایت کیا کہ ایک آدمی تلقی کے ارادے کے بغیر اپنے شہر سے نکلا، پھر اس نے ایک قافلے کو پایا، اس نے اس سے خریدا، یہ جائز ہے باوجود اس کے، کہ نہی کے لفظ کا ظاہر اس صورت کو بھی شامل ہے اور جیسا کہ حدیث میں احتکار سے مطلقاً ممانعت ہے، لیکن فقہائے کرام نے اسے چند شروط کے ساتھ مقید کیا ہے۔۔۔ امام ابو حنیفہ کی طرف اس بارے میں الزام تراشی کرنا انصاف نہیں ہے کہ انہوں نے تلقی کے سلسلے میں نہی کے عموم کے ساتھ عمل نہیں کیا۔

بیع الحاضر للبادی کے جواز میں امام ابو حنیفہ کی رائے کی حقیقت

جمہور علمائے کرام کے نزدیک بیع الحاضر للبادی (دیہاتی کے لیے شہری کی بیع) ہر حال میں مکروہ ہے، جبکہ احناف کے ہاں یہ بیع اس وقت مکروہ ہے، جب اس سے شہر والوں کو نقصان پہنچے، اس لیے کہ دیہاتی اگر خود منڈی میں بیچے، وہ لوگوں کو سستی قیمت پر دے گا، لیکن اس شہری آدمی کا درمیان میں آنا اکثر مہنگائی پیدا کرے گا۔ بہر حال جب اس کی وجہ سے شہر والوں کو نقصان نہ پہنچے، تو

احناف کے ہاں اس میں کوئی کراہت نہیں۔ گویا احناف کے ہاں یہی علت (شہر والوں کو نقصان پہنچنا) کے ساتھ معلول ہے۔ لیکن امام نووی، ابن حجر، اور ابن قدامہ رحمہم اللہ نے کہا کہ امام ابو حنیفہ کے ہاں بیع الحاضر للبادی مطلقاً جائز ہے۔ اس ضمن میں موصوف بیان کرتے ہیں:

ماحکاه النووی (۶۰) والحافظ (۶۱) وابن قدامة (۶۲) وغيرهم من أن بیع الحاضر للبادی جائز عند أبي حنيفة مطلقاً، لا یصح بهذا الاطلاق، فان كتب الحنفية صريحة في كراهته عند الضرر... (۶۳) ولم یفرد أبو حنيفة في تقييد النهی بالضرر، وانما قيده الشافعية والحنابلة بشروط أربعة: الأول: أن يكون الحاضر قصد البادی ليتولى البيع له، (یعنی أن يكون الحاضر قد عرض على البادی نفسه ليصير وكيلا له) والثاني: أن يكون البادی جاهلاً بالسعر، فاذا كان البادی عارفاً بالسعر لم یحرم، والثالث: أن يكون قد جلب السلعة للبيع والرابع: أن يكون البادی مریداً لبيعها بسعر يومها، وزاد القاضي شرطاً، وهو أن يكون بالناس حاجة الى متاعه وضيق في تأخير بيعه... فأين اطلاق الحديث وعمومه؟ والحق أن هؤلاء الفقهاء كلهم قد عللوا الحكم بعلته، وكذلك فعل أبو حنيفة رحمه الله. (۶۴)

جو امام نووی، حافظ اور ابن قدامہ نے حکایت کیا کہ بیع الحاضر للبادی امام ابو حنیفہ رحمہ اللہ کے ہاں مطلقاً جائز ہے، یہ مطلقاً درست نہیں ہے۔ کتب حنفیہ نقصان کے وقت اس کے مکروہ ہونے کے بارے میں صریح ہیں۔... ابو حنیفہ نے یہی ضرر کے ساتھ مقید کرنے میں منفرد نہیں۔ شافعیہ اور حنابلہ نے اس کو چار شروط کے ساتھ مقید کیا: اول: شہری نے ارادہ کیا ہو کہ وہ دیہاتی کے لیے بیع کرے۔ ثانی: دیہاتی قیمت کو نہ جانتا ہو، اگر دیہاتی قیمت کو جانتا ہو تو حرام نہ ہو گا۔ ثالث: اس نے وہ سامان بیچنے کے لیے لایا ہو۔ رابع: دیہاتی ارادہ کرے کہ وہ اسے آج کے بھاؤ پر بیچے گا اور قاضی عیاض نے ایک شرط کا اضافہ کیا اور وہ یہ کہ لوگوں کو اس کے سامان کی ضرورت ہو اور بیع کی تاخیر میں لوگوں کو تنگی ہو... تو حدیث کا اطلاق اور اس کا عموم کہاں گیا؟ حق یہ ہے کہ ان تمام فقہائے کرام نے اس حکم کو علت کے ساتھ معلول کیا اور اسی طرح امام ابو حنیفہ نے کیا۔

حوالہ جات و حواشی

- (1) تقی عثمانی، محمد، مفتی، تکملہ فتح الملہم، مکتبہ دار العلوم کراچی، ۱۴۳۲ھ، تکملہ، ۱ / ۴۳۳؛ النووی، یحییٰ بن شرف، ابوزکریا، صحیح مسلم بشرح النووی، دار الفکر للطباعة والنشر والتوزیع، ۱۴۰۱ھ، کتاب البیوع، باب: کراء الارض، ۱۰ / ۱۹۸
- (2) تکملہ، ۱ / ۴۳۳؛ ابن حزم، علی بن احمد بن سعید، المحلی، دار الجیل بیروت، دار الآفاق، الجدیدہ، بیروت، س-ن، احکام المزارعۃ، ۸ / ۲۲۴
- (3) تکملہ، ۱ / ۴۳۲؛ مسلم بن حجاج، ابوالحسین، القشیری، صحیح مسلم، دارالسلام للنشر والتوزیع، الرياض، الطبعة الثانية، ۱۴۲۱ھ، کتاب البیوع، باب: کراء الارض، (۳۹۱۵)
- (4) تکملہ، ۱ / ۴۳۳؛ صحیح مسلم؛ کتاب البیوع، باب: کراء الارض بالذهب والورق، (۳۹۵۱)
- (5) تکملہ، ۱ / ۴۳۴؛ البخاری، محمد بن اسماعیل، ابو عبدالله، صحیح البخاری، دار السلام للنشر والتوزیع، الرياض، الطبعة الثانية، ۱۴۱۹ھ، کتاب الحرث والمزارعۃ، باب: کراء الارض بالذهب والفضة، (۲۳۴۶، ۲۳۴۷)
- (6) تکملہ، ۱ / ۴۳۴؛ صحیح مسلم، کتاب البیوع، باب: کراء الارض بالذهب والورق، (۳۹۵۲)
- (7) تکملہ، ۱ / ۴۳۴؛ صحیح مسلم، کتاب البیوع، باب: کراء الارض بالذهب والورق، (۳۹۵۳)
- (8) تکملہ، ۱ / ۴۳۴؛ ابوداؤد، سلیمان بن اشعث، السجستانی، سنن ابی داؤد، دار السلام للنشر والتوزیع، الرياض، ۱۴۳۰ھ، کتاب البیوع، باب: المزارعۃ، (۳۳۱۹)
- (9) تکملہ، ۱ / ۴۳۴؛ صحیح مسلم، کتاب البیوع، باب: فی المزارعۃ والمؤاجرة، (۳۹۵۶)
- (10) تکملہ، ۱ / ۴۳۴؛ الہیثمی، علی بن ابی بکر، نور الدین، حافظ، کشف الأستار عن زوائد البزار علی الکتب الستة، تحقیق، حبیب الرحمن الاعظمی، مؤسسة الرسالة، بیروت، الطبعة الاولى، ۱۳۹۹ھ، ۲ / ۹۵-۹۶
- (11) تکملہ، ۱ / ۴۳۴، ۴۳۵
- (12) تکملہ، ۱ / ۴۳۵؛ ابن قدامة، عبد الله بن احمد بن محمد، المغنی، دار عالم الکتب للطباعة والنشر والتوزیع، المملكة العربية السعودية، الطبعة الرابعة، ۱۴۱۹ھ، باب المزارعۃ، فصل فی اجارة الارض، ۷ / ۵۶۹-۵۷۲
- (13) تکملہ، ۱ / ۳۲۵-۳۲۶
- (14) تفصیلات کے لیے دیکھیے، تکملہ، ۱ / ۴۳۶-۴۴۴
- (15) تفصیل ملاحظہ کیجئے، تکملہ، ۱ / ۶۷۰-۶۷۲
- (16) تکملہ، ۱ / ۵۲۶؛ بدر الدین العینی، محمود بن احمد، عمدة القاری شرح صحیح البخاری، دار الفکر للطباعة والنشر والتوزیع، بیروت، لبنان، ۲۰۰۵ء، کتاب البیوع، باب: ثمن الکتب، ۸ / ۵۷۳
- (17) تکملہ، ۱ / ۵۲۶؛ ابن رشد، بداية المجتهد ونهاية المقتصد، مکتبہ نزار مصطفى الباز، الرياض، مکتة المکرمة، ۱۴۱۵ھ، کتاب البیوع، ۲ / ۲۲۲؛

- الأبی، محمد بن حلیفہ، الوشتانی، صحیح مسلم مع شرحہ المسمى اکمال
اکمال المعلم، تحقیق، محمد سالم ہاشم، دار الکتب العلمیة، بیروت، لبنان،
الطبعة الأولى ۱۴۱۵ھ، کتاب المساقاة، باب تحريم ثمن الكلب، ۵/
۴۴۵-۴۴۴
- (18) تکملہ، ۱ / ۵۳۲-۵۲۵؛ صحیح مسلم، کتاب المساقاة و المزارعة، باب
تحريم ثمن الكلب، و حلوان الكاهن، ومهر البغی، (۴۰۰۹)
(19) تکملہ، ۱ / ۵۲۶؛ عمدة القاری، کتاب البيوع، باب: ثمن الكلب، ۸ / ۵۷۴؛
ابن قدامه، عبد الله بن احمد بن محمد، ابو عبد الله، المغنی، دار عالم الكتب
للطباعة والنشر والتوزيع، المملكة العربية، السعودیه، الطبعة الرابعة،
۱۴۱۹ھ، کتاب البيوع، ۶ / ۳۵۳-۳۵۲
- (20) تکملہ، ۱ / ۵۲۶
- (21) تکملہ، ۱ / ۵۲۷؛ سنن النسائی، کتاب الصيد والذبائح، باب: الرخصة في
ثمن كلب الصيد، (۴۳۰۰)
- (22) تکملہ، ۱ / ۵۲۸؛ الترمذی، محمد بن عیسیٰ، ابو عیسیٰ، جامع الترمذی، دار
السلام للنشر والتوزيع، الرياض، ۱۴۳۰ھ، باب: الرخصة في ثمن كلب
الصيد، (۹۲۸۱)
- (23) تکملہ، ۱ / ۵۲۸؛ الخوارزمی، محمد بن محمود بن محمد، جامع مسانید
الامام الاعظم، مجلس دائرة المعارف النظامية، حيدر آباد، دکن، ۱۳۳۲ھ،
۱۰/۲
- (24) تکملہ، ۱ / ۵۲۹؛ الطحاوی، احمد بن محمد بن سلامة بن عبدالمک بن
سلمة، ابوجعفر، شرح معانی الآثار، محقق، محمد زابری النجار، مكتبة
دار الباز عياض احمد الباز، مكة المكرمة، الطبعة الثالثة، ۱۴۱۶ھ، کتاب
البيوع، باب: ثمن الكلب، ۴ / ۵۸
- (25) تکملہ، ۱ / ۵۳۰؛ شرح معانی الآثار، ايضاً
- (26) تکملہ، ۱ / ۵۳۰؛ السنن الكبرى، کتاب البيوع، جماع أبواب بيوع الكلاب و
غير مما لا يحل، (۱۱۱۷۹)، ۸ / ۳۰۶
- (27) تکملہ، ۱ / ۵۳۰؛ شرح معانی الآثار، کتاب البيوع، باب: ثمن الكلب، ۴/
۵۹
- (28) تکملہ، ۱ / ۵۳۱
- (29) الشيباني، محمد بن الحسن، ابو عبد الله، کتاب الحجّة على أهل المدينة،
مطبعة المعارف الشرقية، حيدر آباد، دکن، ۱۳۸۷ھ، ۲ / ۷۵۸
- (30) تکملہ، ۱ / ۵۳۱
- (31) تکملہ، ۱ / ۳۶۱-۳۶۰
- (32) تکملہ، ۱ / ۳۸۳-۳۸۱
- (33) تکملہ، ۱ / ۳۱۹-۳۱۸
- (34) تکملہ، ۱ / ۳۸۵-۳۸۳
- (35) تکملہ، ۱ / ۶۰۵-۶۰۲
- (36) تکملہ، ۱ / ۶۴۴-۶۴۱

- 37) تکملہ، ۱/ ۶۶۵-۶۶۸
- 38) تکملہ، ۱/ ۴۰۷-۴۱۶
- 39) تکملہ، ۱/ ۳۶۷-۳۷۴؛ صحیح مسلم؛ کتاب البيوع، باب: ثبوت خيار المجلس للمتبايعين، (۳۸۵۳)
- 40) تکملہ، ۱/ ۳۶۷؛ المغنی، کتاب البيوع، ۶/ ۱۰؛ محمد عبدالحئی، ابوالحسنات، التعليق الممجذ علی موطأ محمد رحمہ، فرنگی محل لکھنؤ، سن، کتاب البيوع فی التجارات والسلم، باب: ما یوجب البیع بین البائع والمشتري، ص: ۳۴۰
- 41) تکملہ، ۱/ ۳۶۷-۳۶۸؛ ابن الترمذی، علاؤ الدین علی بن عثمان، السنن الكبرى مع الجوهر النقی، ادارہ تالیفات اشرفیہ، ملتان، سن، کتاب البيوع، باب: المتبايعان بالخيار ما لم يتفرقا، ۵/ ۲۷۲؛ التعليق الممجذ، کتاب البيوع فی التجارات والسلم، باب: ما یوجب البیع بین البائع والمشتري، ص: ۳۴۰
- 42) تفصیلات کے لیے دیکھیے، تکملہ، ۱/ ۳۶۸-۳۶۹
- 43) تفصیلات کے لیے دیکھیے، تکملہ، ۱/ ۳۶۹-۳۷۲
- 44) عن ابن عمر عن رسول الله ﷺ أنه قال: إذا تباع الرجلان فكل واحد منهما بالخيار ما لم يتفرقا وكانا جميعا، أو يخير أحدهما الآخر فتبايعا على ذلك فقد وجب البيع، وان تفرقا بعد أن يتبايعا ولم يترك واحد منهما البيع فقد واجب البيع. صحیح مسلم، کتاب البيوع، باب ثبوت خيار المجلس للمتبايعين، (۳۸۵۵)
- 45) تکملہ، ۱/ ۳۷۳
- 46) تفصیلات کے لیے دیکھیے، تکملہ، ۱/ ۳۷۳
- 47) تکملہ، ۱/ ۳۷۴
- 48) تفصیل کے لیے دیکھیے، تکملہ، ۱/ ۵۷۸-۵۸۴، مفلس (دیوالیہ) کے پاس بائع کی چیز بعینہ پائے جانے کے مسئلہ میں بھی اس منہج کی نظیر ملتی ہے، تفصیل دیکھئے: تکملہ، ۱/ ۴۹۳-۵۵۰
- 49) تکملہ، ۱/ ۵۵۰
- 50) ماخوذ، از، تکملہ، ۱/ ۵۵۰-۵۵۱؛ المرغینانی، علی بن ابوبکر، برهان الدین، ملخص از الهدایة (عکسی) مع الدراية للعلامه ابی الفضل احمد بن علی بن محمد العسقلانی مع الحاشية للعلامه محمد عبدالحئی لکھنوی، مکتبہ رحمانیہ، اردو بازار لاہور، کتاب الأشربة، ۴/ ۴۹۷-۴۹۹
- 51) تکملہ، ۱/ ۵۵۱
- 52) دیکھیے، تکملہ، ۱/ ۵۸۸
- 53) تکملہ، ۱/ ۵۸۸
- 54) تکملہ، ۱/ ۵۸۹
- 55) تکملہ، ۱/ ۳۳۰؛ المغنی، کتاب البيوع، ۶/ ۳۱۳
- 56) تکملہ، ۱/ ۳۳۰
- 57) المغنی، کتاب البيوع، ۶/ ۳۱۴
- 58) اکمال اکمال المعلم، کتاب البيوع، باب: النهی عن التلقى، ۵/ ۳۲۵-۳۲۶

- 59) تکملہ، ۱/ ۳۳۱
- 60) صحیح مسلم بشرح النووی، کتاب البیوع، باب: تحریم بیع الحاضر للبادی، ۱۰/ ۱۶۴-۱۶۵
- 61) ابن حجر العسقلانی، احمد بن شہاب، ابوالفضل، فتح الباری، دار احیاء التراث العربی، بیروت، لبنان، الطبعة الرابعة، ۱۴۰۸ھ، کتاب البیوع، باب: هل یبیع حاضر لباد بغير اجر وهل یعینه او ینصحہ، ۴/ ۵۲۸
- 62) المغنی، کتاب البیوع، ۶/ ۳۱۰
- 63) ابن الہمام، محمد بن عبدالواحد، کمال الدین، فتح القدیر، دار الکتب العلمیة، بیروت، لبنان، الطبعة الاولى، ۱۴۲۲ھ، کتاب البیوع، ۶/ ۴۳۷-۴۳۸؛ ابن نجیم، عبداللہ بن احمد بن محمود، ابوالبرکات، البحر الرائق شرح کنز الدقائق، دار الکتب العلمیة، بیروت، لبنان، الطبعة الاولى، ۱۴۱۸ھ، کتاب البیوع، باب: البیع الفاسد، ۶/ ۱۶۴
- 64) تکملہ، ۱/ ۳۳۵-۳۳۶؛ مصراة جانور کی بیع میں بھی صاحب تکملہ نے امام ابوحنیفہ اور امام محمد کی رائے کی حقیقت بیان کی ہے، تفصیل کے لیے دیکھئے، تکملہ، ۱/ ۳۳۹-۳۴۳